

Дустларга бер сүз

Менә, дустлар, мин сезләргә бер сүз сөйлим,  
«Йосыф-Ягъкуб китабы»ның көен көйлим;  
Ушбу милләт ертыгының жөен жөйлим, —  
Жебем — кара, инәм каләм булсын имди.

И кардәшләр, кул тотышып алга барыйк,  
Башка милләтләрнең хәлен карап карыйк.  
Мәдәният мәйданында урын алыык,—  
Егъла-тора алга таба атлыйк имди.

Гыйлем белмәс хайваннарга без охшамыйк,  
Тырышмактан, тырмашмактан һич бушамыйк;  
Диңгез якасында торып, без сусамыйк,—  
Хөрриятнең диңгезләре ташый имди.

Чиновниклар безнең канны бик күп имде,  
Имәлмәсләр, житәр инде, житәр инде!  
Мәзлумнәргә якты, нурлы көннәр килде,—  
Азатлыкның кояшы тугъды имди.

Һәр милләтләр Максудларын хасил итә\*,  
Депутатлар ясап, Петербургга китә;  
Инде нәүбәт без бичараларга житә,—  
Жыйлып-жыйлып депутатлар сайлыйк имди.

Бездә күзе ачык кешеләр дә бардыр,  
Бу заманда гафилләргә дөнья тардыр;  
Бу хөррият — Манифесте государьдыр, —  
Кадрен белеп, кирәкләрне сорыйк имди.

Бу эшләрдә зәхмәтләмик муллаларны,  
Дин эшендә башчы иттек без аларны;  
Яхшы булыр тапшырсак без дөньяларны  
Абразауный егетләргә тәмам имди.

Барып керик хөрриятнең кочагына,  
Тәрәккыйнең күкләренә очмагына;  
Бу егетләр безне дөнья оҗмагына  
Кулдан тотып житәклиләр, белең имди!